

කෘෂිකර්ම, පශු සම්පත්, ඉඩම් සහ වාරිමාර්ග
අමාත්‍යාංශය

ගොවිජන සංවර්ධන දෙපාර්තමේන්තුව

**ගොවිජන සංවර්ධන දෙපාර්තමේන්තුවේ අධීක්ෂණ
කළමනාකරණ සහකාර - තාක්ෂණික සේවා ගණයට අයත්
කාර්මික නිලධාරී (යාන්ත්‍රික) III ශ්‍රේණියට බඳවා ගැනීමේ
විවෘත තරග විභාගය - 2025**

කෘෂිකර්ම, පශු සම්පත්, ඉඩම් සහ වාරිමාර්ග අමාත්‍යාංශයට අයත් ගොවිජන සංවර්ධන දෙපාර්තමේන්තුවේ කළමනාකරණ සහකාර - තාක්ෂණික සේවා ගණයේ (MN 03- 2025) කාර්මික නිලධාරී (යාන්ත්‍රික) තනතුරේ පුරප්පාඩු සම්පූර්ණ කිරීම සඳහා පහත සඳහන් සුදුසුකම් සපුරා ඇති අයදුම්කරුවන්ගෙන් අයදුම්පත් කැඳවනු ලැබේ.

ඉල්ලුම්පත්‍රය, මෙම නිවේදනය අවසානයේ දක්වා ඇති ආදර්ශ අයදුම්පත්‍රයට අනුකූලව A4 කඩදාසියේ (21 cm x 29 cm) දෙපැත්ත භාවිතා කරමින් සකස් කර අපේක්ෂකයා විසින් තම අත් අකුරින් ම පිරවිය යුතුය. ආදර්ශ අයදුම්පත්‍රයට අනුකූල නොවන ඉල්ලුම්පත් ප්‍රතික්ෂේප කරනු ලැබේ. අයදුම්පත්‍ර 2025.12.27 දින හෝ ඊට පෙර ලැබෙන සේ “ගොවිජන සංවර්ධන කොමසාරිස් ජනරාල්, ගොවිජන සංවර්ධන දෙපාර්තමේන්තුව, අංක 42, ශ්‍රීමත් මාර්කස් ප්‍රනාන්දු මාවත, කැ.පෙ. 537, කොළඹ 07” යන ලිපිනයට ලියාපදිංචි තැපෑලෙන් පමණක් එවිය යුතුය. අයදුම්පත් බහාලන කවරයේ වම්පස ඉහළ කෙළවරෙහි “ගොවිජන සංවර්ධන දෙපාර්තමේන්තුවේ කාර්මික නිලධාරී (යාන්ත්‍රික), III ශ්‍රේණියට බඳවා ගැනීම - 2025” ලෙස සඳහන් කළ යුතුය. රජයේ සේවයේ නියුක්ත අයදුම්කරුවන්ගේ අයදුම්පත් ස්වකීය ආයතන ප්‍රධානීන් මගින් ඉදිරිපත් කළ යුතු අතර, ප්‍රමාද වී ලැබෙන හා අසම්පූර්ණ අයදුම්පත් කිසිදු දැනුම් දීමකින් තොරව ප්‍රතික්ෂේප කරනු ලැබේ. අපේක්ෂකයා / අපේක්ෂිකාව තමා විභාගයට පෙනී සිටීමට අදහස් කරන භාෂා මාධ්‍යයෙන් අයදුම්පත සම්පූර්ණ කළ යුතු ය.

1. රැකියා විස්තරය:

- 1.1. යාන්ත්‍රික ඒකකයට අයත් යන්ත්‍රෝපකරණ / වාහන පිළිබඳව භාරව සිටීම සහ ඒවායේ ක්‍රියාකාරීත්වය පිළිබඳව පරීක්ෂා කිරීම.
- 1.2. යන්ත්‍ර/ වාහන අළුත්වැඩියාව නිසි පරිදි නඩත්තු කිරීම සම්බන්ධ කටයුතු හා ඊට අදාළ ලිපි ලේඛන පවත්වාගෙන යාම.
- 1.3. එක් එක් කර්මාන්ත හා වැඩබිම්වලට ගැලපෙන යන්ත්‍ර හා වාහන තෝරා දීම.
- 1.4. යාන්ත්‍රික ඒකකයේ යාන්ත්‍රික කාර්යය මණ්ඩලය භාර නිලධාරී ලෙස කටයුතු කිරීම, කාර්ය මණ්ඩලය පුහුණු කිරීම හා උපදෙස් ලබාදීම.

2. සේවයේ නියුක්ත කරවීමේ කොන්දේසි:

- 2.1. මෙම තනතුර ස්ථිරය. විශ්‍රාම වැටුප් ක්‍රමය පිළිබඳ රජය විසින් ඉදිරියේදී ගනු ලබන ප්‍රතිපත්තිමය තීරණයට යටත් වේ. වැන්දඹු අනන්දරු/ වැන්දඹු පුරුෂ අනන්දරු විශ්‍රාම වැටුප් අරමුදලට දායක මුදල් ගෙවිය යුතුය.
- 2.2. තෝරා ගනු ලබන අයදුම්කරුවන් ආයතන සංග්‍රහයේ විධිවිධාන වලට ද මුදල් රෙගුලාසිවලටද රාජ්‍ය සේවයේ පත්වීම් සම්බන්ධයෙන් වන අංක 2310/29 දරන 2022.12.14 දිනැති අති විශේෂ ගැසට් පත්‍රයේ පළ වූ රාජ්‍ය සේවා කොමිෂන් සභාවේ කාර්ය පටිපාටික රීතිවලට ද දෙපාර්තමේන්තු නියෝගවලට ද කලින් කලට රජය විසින් නිකුත් කරනු ලබන වෙනත් රෙගුලාසි හා නියෝගවලට ද යටත් විය යුතු ය.

3. සාමාන්‍ය සුදුසුකම්:

- 3.1. ශ්‍රී ලංකාවේ පුරවැසියෙකු විය යුතුය.
- 3.2. විශිෂ්ඨ චරිතයකින් හා මනා සෞඛ්‍ය තත්ත්වයකින් යුක්ත විය යුතු ය.
- 3.3. බඳවා ගන්නා නිලධාරීන් දිවයිනේ කවර ප්‍රදේශයක වුවද සේවය කිරීමට කැමති විය යුතු ය.
- 3.4. අයදුම්පත් භාර ගන්නා අවසාන දිනට අයදුම්කරුවන්ගේ වයස අවුරුදු 18ට නොඅඩු හා අවුරුදු 30 ට නොවැඩි විය යුතු ය.
- 3.5. යම් ආගමික නිකායක පැවිදිවරයක් දරන කිසිදු තැනැත්තෙකු මෙම විභාගය සඳහා පෙනී සිටීමට සුදුසුකම් නොලබයි.
- 3.6. සේවයට බඳවා ගැනීම සඳහා වන තරග විභාගයට පෙනී සිටීම සඳහා අවශ්‍ය සුදුසුකම්, අයදුම්පත්‍ර භාර ගනු ලබන අවසාන දිනට හෝ ඊට පෙර සෑම ආකාරයකින්ම සපුරා තිබිය යුතු යි.

4. අධ්‍යාපන සුදුසුකම්:

සිංහල / දෙමළ / ඉංග්‍රීසි භාෂාව, ගණිතය, විද්‍යාව සහ තවත් එක් විෂයයකට සම්මාන සාමාර්ථයන් සහිතව එකවර විෂයයන් හයකින් (06) අධ්‍යාපන පොදු සහතික පත්‍ර (සාමාන්‍ය පෙළ) විභාගය සමත්ව තිබීම;

සහ

අ.පො.ස (උ./පෙළ) විභාගයේදී විද්‍යා / ගණිත විෂය ධාරාව යටතේ රසායන විද්‍යාව, භෞතික විද්‍යාව, සංයුක්ත ගණිතය යන විෂයයන් අතුරින් විෂයයන් දෙකක් සහිතව විෂයයන්

තුනකින් එකවර සමත්ව තිබීම හෝ තාක්ෂණවේදය විෂය ධාරාව යටතේ ඉංජිනේරු තාක්ෂණවේදය, තාක්ෂණවේදය සඳහා විද්‍යාව, තොරතුරු හා සන්නිවේදන තාක්ෂණය යන විෂයයන් අතුරින් විෂයයන් දෙකක් සහිතව විෂයයන් තුනකින් එකවර සමත් වීම.

5. වෘත්තීය සුදුසුකම්:

ඉහත 4හි අධ්‍යාපන සුදුසුකම්වලට අමතරව ක්ෂේත්‍රයට අදාළ පහත සඳහන් වෘත්තීය සුදුසුකම්වලින් එකක් සම්පූර්ණ කර ඉල්ලුම්පත් භාර ගන්නා අවසන් දිනය වන විට අදාළ සහතිකය ලබා තිබීම.

I. මොරටුව විශ්වවිද්‍යාලය හෝ අම්පාර හාඩ් ආයතනය විසින් පිරිනමනු ලබන ජාතික තාක්ෂණික ඩිප්ලෝමාව (යාන්ත්‍රික);

හෝ

II. ජාතික ආධුනිකත්ව හා කාර්මික පුහුණු කිරීමේ අධිකාරිය විසින් පිරිනමනු ලබන ජාතික ඉංජිනේරු ඩිප්ලෝමාව (යාන්ත්‍රික);

හෝ

III. අධ්‍යාපන හා උසස් අධ්‍යාපන අමාත්‍යාංශය විසින් පිරිනමනු ලබන ජාතික උසස් ඉංජිනේරු ඩිප්ලෝමාව (යාන්ත්‍රික);

හෝ

IV. ශ්‍රී ලංකා විවෘත විශ්වවිද්‍යාලය විසින් පිරිනමනු ලබන තාක්ෂණික ඩිප්ලෝමාව (යාන්ත්‍රික);

හෝ

V. ශ්‍රී ලංකා ඉංජිනේරු ආයතනය විසින් පවත්වනු ලබන ඉංජිනේරු විභාගයේ පළමු කොටස සාර්ථකව සම්පූර්ණ කිරීම;

හෝ

VI. රැකියා ක්ෂේත්‍රයට අදාළව ජාතික වෘත්තීය කුසලතා (NVQ) 6 මට්ටමේ සුදුසුකම් සම්පූර්ණ කර තිබීම;

හෝ

VII. උසස් අධ්‍යාපන අමාත්‍යාංශය සහ ඉහත සඳහන් තාක්ෂණ සහතික නිකුත් කරන ආයතන වලින් විමසා අදහස් ලබා ගැනීමෙන් අනතුරුව ඉහත සඳහන් තාක්ෂණික සුදුසුකම් වලට සියළු අතින් සමාන යැයි තෘතීයික හා වෘත්තීය අධ්‍යාපන කොමිෂම විසින් පිළිගනු ලබන වෙනත් තාක්ෂණික සුදුසුකම් ලබා තිබීම.

6. රැකියා ක්ෂේත්‍රයට තෝරා ගැනීමේ පදනම:

6.1. ලිඛිත තරඟ විභාගයේ කොන්දේසි:

අයදුම්කරුවන් ලිඛිත විභාගයකට යොමු කරන අතර, පත්වීම් ලැබීමට සුදුසුකම් ලැබීම සඳහා එක් එක් ප්‍රශ්න පත්‍රයට අවම වශයෙන් 40%ක ලකුණු ප්‍රමාණයක් ලබා ගත යුතුය. එම විභාගයේ දී විෂයන් දෙක සඳහාම ලබාගත් මුළු ලකුණුවල කුසලතා අනුපිළිවෙල අනුව සම්මුඛ පරීක්ෂණයකට භාජනය කර සුදුස්සන් තෝරා ගනු ලැබේ. සම්මුඛ පරීක්ෂණයේ දී ලකුණු ලබා නොදෙන අතර සුදුසුකම් පමණක් පරීක්ෂා කරනු ලැබේ.

6.2. ලිඛිත තරඟ විභාගයට අදාළ විෂය නිර්දේශය:

විභාගය ප්‍රධාන වශයෙන් ප්‍රශ්න පත්‍ර 2කින් සමන්විත වේ.

1. බුද්ධි පරීක්ෂණය - කාලය පැය 1 - මුළු ලකුණු 100

2. පොදු පරීක්ෂණය - කාලය පැය 1 - මුළු ලකුණු 100 (තාක්ෂණ හා විෂයානුබද්ධ පරීක්ෂණය)

විෂය නිර්දේශය

01. බුද්ධි පරීක්ෂණය

අපේක්ෂක, අපේක්ෂිකාවන්ගේ භාෂා හැකියාව හා අවබෝධය, සංඛ්‍යාමය හැකියාවන්, තර්කන ශක්තිය හා සාමාන්‍ය බුද්ධිය මැනෙන අයුරින් සැකසෙන බහුවරණ මාදිලියේ, කෙටි පිළිතුරු මාදිලියේ වාස්තවික ප්‍රශ්න 50 කින් සමන්විත ප්‍රශ්න පත්‍රයකි.

02. පොදු පරීක්ෂණය

1. මෝටර් යාන්ත්‍රික විද්‍යාව

I. ස්නේහනයේ වැදගත්කම, ස්නේහන ක්‍රම හා ඒවායේ දෝෂ තීරණය කිරීම.

II. ස්නේහන වර්ග හා ඒවා යෙදීම් සඳහා භාවිතා කරන උපකරණ ටයර් ටියුබ් හඳුනා ගැනීම.

III. ටයර් ටියුබ්වල සේවාවන් කිරීම.

IV. මෝටර් වාහනවල එන්ජින් කොටස්, ක්ලව් පද්ධතිය, බල සම්ප්‍රේෂණ පද්ධතිය හා වාහනයේ විවිධ කොටස්වල ක්‍රියාකාරීත්වය හා දෝෂ නිර්ණය කිරීම හා අලුත්වැඩියාවන්.

V. වාහන බොඩි කොටස්වල තහඩු වැඩ හා පින්තාරු කිරීම.

2. ඉදිකිරීම් යන්ත්‍රෝපකරණවල,

- I. ද්‍රවබල පද්ධති පවත්වා ගැනීම, නඩත්තු හා අලුත්වැඩියාවන්
- II. විදුලි / ඉලෙක්ට්‍රොනික / පරිගණක පද්ධති පවත්වාගෙන යාම, නඩත්තු හා අළුත්වැඩියාවන්.
- III. යන්ත්‍රවල අන්ධර්කරේජ් හා ක්‍රියාකරන කොටස්වල තත්ත්වය පවත්වාගෙන යාම, නඩත්තු හා අලුත්වැඩියාවන්

3. යන්ත්‍රාගාර

- I. යාන්ත්‍රික ඒකකවල ඇති විවිධ වර්ගවල යන්ත්‍ර හඳුනා ගැනීම.
- II. යාන්ත්‍රික ඒකකවල ඇති විවිධ වර්ගවල යන්ත්‍රවල නිවැරදි ක්‍රියාකාරීත්වය හා නඩත්තු.

4. ද්‍රව්‍යවල ගුණ හා සරල ගණනය කිරීම්

- I. විවිධ ද්‍රව්‍යයන් හඳුනා ගැනීම.
- II. ද්‍රව්‍ය මත බල ක්‍රියා කිරීමේදී හැසිරීම, පරිමාව, බලය, බලසූරණය, කාර්යය, කාර්යක්ෂමතාව වැනි සරල ගණනය කිරීම්.

5. ආරක්ෂිත ක්‍රම

- I. යාන්ත්‍රික ඒකකවල/ යන්ත්‍රෝපකරණවල නිබිය යුතු ආරක්ෂිත ක්‍රම

6. ඉගැන්වීමේ ක්‍රම

ඉහත සඳහන් යාන්ත්‍රික ඒකකයක යන්ත්‍රවල නිවැරදි භාවිතය, දෝෂ නිර්ණය කිරීම සහ නඩත්තුව පිළිබඳ සිද්ධාන්තික හා ප්‍රායෝගික පන්ති පැවැත්වීමේ දී අනුගමනය කරන ඉගැන්වීම් ක්‍රම හා ඉගැන්වීමේ ආධාරක පිළියෙල කිරීම, නවීන ඉගැන්වීමේ ආධාරක පිළිබඳ අවබෝධය

6.3. විභාගයේ භාෂා මාධ්‍යය:

විභාගය සිංහල, දෙමළ හා ඉංග්‍රීසි යන භාෂා මාධ්‍ය තුනෙන්ම පවත්වනු ලැබේ. අපේක්ෂකයා අයදුම්පත ඉදිරිපත් කළ භාෂා මාධ්‍යයෙන්ම විභාගයේ දී පෙනී සිටින සියලුම ප්‍රශ්න පත්‍ර සඳහා පිළිතුරු සැපයිය යුතුය.

7. බඳවා ගැනීම:

ඉහත 4 හා 5 යටතේ අධ්‍යාපන හා වෘත්තීය සුදුසුකම් ලබා ඇති හා ලිඛිත විභාගයේ ඉහළම ලකුණු ලබා ඇති අයදුම්කරුවන් අතරින් සුදුසුකම් ලබන අයදුම්කරුවන් ශ්‍රී ලංකා තාක්ෂණ සේවයේ කාර්මික නිලධාරී (සිවිල්) III ශ්‍රේණියට බඳවා ගනු ලැබේ.

8. වැටුප් පරිමාණය (මාසික) :

රාජ්‍ය පරිපාලන චක්‍රලේඛ 10/2025 හි උපලේඛන I යටතේ MN 3- 2025 වැටුප් පරිමාණය අනුව

රු.52,250-10×800-11×1190-10×1320-10×1350-රු.100,040 (10/2025 අනුව ගෙවීම් සිදු කරනු ලැබේ.)

9. ශ්‍රේණි උසස් කිරීම

ගොවිජන සංවර්ධන දෙපාර්තමේන්තුවේ අධීක්ෂණ කළමනාකරණ සහකාර තාක්ෂණික සේවා ගණය සඳහා වන බඳවා ගැනීමේ පටිපාටියට අනුකූලවය.

10. විභාග ගාස්තු

අයදුම්කරුවන් විසින් විභාග ගාස්තු වශයෙන් ගෙවිය යුතු රු. 1000/= ක මුදලක් ඕනෑම ගොවිජන සේවා මධ්‍යස්ථානයකට ගෙවිය හැකි අතර, ගොවිජන සේවා මධ්‍යස්ථානය මගින් මුදල් භාරගත් බවට ගො.සේ.ම./2 (අ) කුචිතාන්තය අයදුම්කරුට ලබා දෙනු ඇත. එම කුචිතාන්තය අයදුම්පත්‍රයේ අදාළ ස්ථානයේ නොගැලවෙන සේ ඇලවිය යුතු ය. මතු ප්‍රයෝජනය සඳහා කුචිතාන්තයේ ඡායා පිටපතක් ළඟ තබා ගැනීම සුදුසුය. කුමන හේතුවක් නිසා හෝ එම මුදල ආපසු ගෙවනු නොලැබේ.

11. රාජ්‍ය භාෂා ප්‍රතිපත්ති ක්‍රියාත්මක කිරීම

රාජ්‍ය පරිපාලන චක්‍රලේඛ අංක 18/2020 ට අනුව හා ඊට අනුශාංගික චක්‍රලේඛ අනුව තනතුරට බැඳී වසර 03ක් ඇතුළත නියමිත රාජ්‍ය භාෂා ප්‍රවීණතාව ලබා ගත යුතුය.

12. අත්සන සහතික කිරීම

අයදුම්පතෙහි අයදුම්කරුගේ අත්සන රජයේ විදුහලක විදුහල්පතිවරයෙකු හෝ සමාදාන විනිශ්චයකාරයෙකු හෝ දිවුරුම් කොමසාරිස් හෝ නීතිඥවරයෙකු හෝ ත්‍රිවිධ හමුදාවේ අධිකාරී බලයලත් නිලධාරියෙකු හෝ පොලිස් සේවයේ ගැසට් කරන ලද තනතුරක් දරන නිලධාරියෙකු හෝ රාජ්‍ය සේවයේ ස්ථිර, මාණ්ඩලික ශ්‍රේණියේ තනතුරක් දරන නිලධාරියෙකු හෝ විසින් සහතික කළ යුතුය.

13. මෙම නිවේදනයේ සිංහල, දෙමළ හා ඉංග්‍රීසි භාෂා පාඨ අතර යම් අනනුකූලතාවයක් ඇති වුවහොත් එවිට සිංහල භාෂා පාඨය බල පැවැත්විය යුතුය.

ධම්මික රණතුංග,
ගොවිජන සංවර්ධන කොමසාරිස්
ජනරාල්.

2025 නොවැම්බර් මස 06 දින,
ගොවිජන සංවර්ධන දෙපාර්තමේන්තුව,
තැ.පෙ. 537,
කොළඹ 07.